

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ ఏకోనాశీతితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ ఏకోనాశీతితమః సర్గః ॥

మంత్రిప్రభృతీనాం భరతం ప్రతి రాజ్యమంగీకర్తుం ప్రస్తావో
భరతేనాభిషేకసామగ్రిం పరిక్రమ్య "శ్రీరామ ఏవ రాజ్యమధికరోతి" ఇతి
ప్రతిపాద్య తన్నివర్తయితుం వనే గంతుం వ్యవస్థాకరణాయ సర్వాన్
ప్రత్యాదేశదానం చ

తతః ప్రభాతసమయే దివసేఽథ చతుర్థశే |
సమేత్య రాజకర్తారో భరతం వాక్యమబ్రువన్ || 2.79.1 ||

గతో దశరథః స్వర్గం యో నో గురుతరో గురుః |
రామం ప్రవ్రాజ్య వై జ్యేష్ఠం లక్ష్మణం చ మహాబలం || 2.79.2 ||

త్వమద్య భవ నో రాజా రాజపుత్ర మహాయశః |
సంగత్యా నాపరాధ్నోతి రాజ్యమేతదనాయకం || 2.79.3 ||

ఆభిషేచనికం సర్వమిదమాదాయ రాఘవ |
ప్రతీక్షతే త్వాం స్వజనః శ్రేణయశ్చ నృపాత్మజ || 2.79.4 ||

రాజ్యం గృహాణ భరత పితృపైతామహం ధ్రువం |
అభిషేచయ చాత్మానం పాహి చాస్మాన్ నరర్షభ || 2.79.5 ||

ఆభిషేచనికం భాండం కృత్వా సర్వం ప్రదక్షిణం |
భరతస్తం జనం సర్వం ప్రత్యువాచ ధృతవ్రతః || 2.79.6 ||

జ్యేష్ఠస్య రాజతా నిత్యముచితా హి కులస్య నః |
నైవం భవంతో మాం వక్తుమర్హంతి కుశలా జనాః || 2.79.7 ||

రామః పూర్వో హి నో భ్రాతా భవిష్యతి మహీపతిః |
అహం త్వరణ్యే వత్స్యామి వర్షాణి నవ పంచ చ || 2.79.8 ||

యుజ్యతాం మహాతీ సేనా చతురంగమహాబలా |
ఆనయిష్యామ్యహం జ్యేష్ఠం భ్రాతరం రాఘవం వనాత్ || 2.79.9 ||

ఆభిషేచనికం చైవ సర్వమేతదుపస్కృతం |
పురస్కృత్య గమిష్యామి రామహేతోర్వనం ప్రతి || 2.79.10 ||

తత్రైవ తం నరవ్యాఘ్రమభిషిచ్య పురస్కృతం |
ఆనయిష్యామి వై రామం హవ్యవాహమివాధ్వరాత్ || 2.79.11 ||

న సకామాం కరిష్యామి స్వామిమాం మాతృగంధినీం |
వనే వత్స్యామ్యహం దుర్గే రామో రాజా భవిష్యతి || 2.79.12 ||

క్రియతాం శిల్పిభిః పంథాః సమాని విషమాణి చ |
రక్షిణశ్చానుసంయాంతు పథి దుర్గవిచారకాః || 2.79.13 ||

ఏవం సంభాషమాణం తం రామహేతోర్పౌతృజం |
ప్రత్యువాచ జనః సర్వః శ్రీమద్ వాక్యమనుత్తమం || 2.79.14 ||

ఏవం తే భాషమాణస్య పద్మా శ్రీరుపతిష్ఠతాం |
యస్త్యం జ్యేష్ఠే నృపసుతే పృథివీం దాతుమిచ్ఛసి || 2.79.15 ||

అనుత్తమం తద్వచనం నృపాత్మజః
ప్రభాషితం సంశ్రవణే నిశమ్య చ |
ప్రహర్షజాస్తం ప్రతి బాష్పబిందవో
నిపేతురార్యానననేత్రసంభవాః || 2.79.16 ||

ఊచుస్తే వచనమిదం నిశమ్య హృష్టాః
సామాత్యాః సపరిషదో వియాతశోకాః |
పంథానం నరవరభక్తిమాన్ జనశ్చ
వ్యాదిష్టస్తవ వచనాచ్చ శిల్పివర్గః || 2.79.17 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే
అయోధ్యాకాండే ఏకోనాశీతమః సర్గః ||